

2

## थोरी बचत घणी राहत

हिन सबक में शागिर्द बचत जी अहमियत समुझंदा। मुख्य तौर पैसनि जी बचत बाबत सिखंदा। पैसो सभु कुझु न आहे, पर पैसनि खां सवाइ जिंदगी गुजारणु बि मुश्किल आहे। इनकरे सभिनी खे नंढे हूंदे खां ई बचत जा गुण अपनाइणु घुरिजनि।



### सिखण जा नतीजा

हिन सबक खे पढण खां पोइ शागिर्द-

- पैसनि जी अहमियत बाबत पंहिंजनि वडनि खां सुवाल पुछनि था।
- पैसा बचाइण मां फाइदनि बाबत दोस्तनि सां गाल्हि बोल्हि कनि था।
- गैर ज़रूरी शयुनि ते खर्च करण खां बची सघनि था।
- अण बुधल लफ़्जनि जी माना शब्दकोश मां गोलहीनि था। ऐं पंहिंजनि जुमिलनि में कमु आणिनि था।



### 2.1 बुनियादी सबक

सिंधीअ में हिकु पहाको आहे 'उहो की कजे, जो मीहं वसंदे कम अचे।' इहो सेखारे थो त पंहिंजीअ कमाईअ मां कुझु बचाए रखिजे, जो औखीअ वेल कमु अचे। लखापती माण्हू बि जेकडहिं

बचत नथो करे त खेसि डुखिए वक्त में पीड़ाऊं भोगिणियूं पवनि थियूं।

असां खे बिनि किस्मनि जा खर्च करिणा पवनि था- पहिरियों खाधे, कपड़े ऐं सामान वगैरह ते ऐं बियो शादीअ, गमीअ, ओचिते सफ़र या कहीं ओचिते हादसे वगैरह ते। बिए किस्म जा खर्च ईदड़ वक्त में करिणा पवनि था। हाणे जेकी कमाइजे, सो जेकडहिं सभु स्वाहा करे छडिबो त कहीं बीमारीअ वक्त उभ मां रुपयनि जी बरसात



वसंदी छा? या ख़ाली हथें का शादी थी सघंदी छा? आईदे जो ख़्यालु न रखंदड़ इंसान खां त माखीअ जी मखि बि सियाणी आहे, जा पाण लाइ काफ़ी माखी गडु करे रखंदी आहे।

बचत जो नेमु क़दीमु ज़माने खां पिए रहियो आहे। अगे मर्द त छा, पर ज़ालूं बि कुझु पैसा टारे रखंदियूं हुयूं। उन बचत मां हू औखीअ वेल मर्दनि खे मदद कंदियूं हुयूं। नंढिडा बार बि घर जी कुंड में भंडारो ठाहे, उन में रोज़ानो कुझु पैसा विझंदा हुआ। अजु बि अहिडा घणेई मिसाल मिलनि था।

बचत करण मां अनेक लाभ आहिनि- पहिरियों त बचत सबब शादीअ, गमीअ वक्ति माण्हूअ जो हथु नथो मुंझे। बियो इंसान कडहिं भरीअ में त कडहिं भाकुर में। ओचितो धंधो बीहिजी वजे थो या नौकरी ख़तम थी वजे थी त बचत ई माण्हूअ खे पीड़ाउनि खां बचाए थी। टियों बुढापे जे कष्टनि खां बचण लाइ त बचायलु पैसो ई हिक किस्म जी ढाल साबित थिए थो। चोथों बचत कंदड़ माण्हूअ में किफ़ायत करणु, पाण ते ज़ाबितो रखणु ऐं रिथा मूजिबु कारोबारु हलाइण वगैरह जा गुण पैदा थियनि था। जहिं माण्हूअ में बचत करण जी आदत आहे, सो खर्च में छुड़वागु नथो बणिजे। हू किफ़ायत करे थो ऐं हरकहिं कम जी रिथा अगुवाट ठाहे थो। उहे गुण सुखी ज़िंदगी घारण में वडा मददगार ऐं लाजिमी आहिनि।

बचत घणनि ई तरीकनि सां करे सघिजे थी। चविणी आहे- 'फुड़ीअ फुड़ीअ तलाउ'। नंढा बार रोज़ानी खर्चीअ मां कुझु बचाए सघनि था। ज़ालूं घरू खर्च ऐं सींगार जे खर्च में किफ़ायत करे ऐं घर में पियल बेकार शयूं (कागज़, पुराणा दबा वगैरह) विकिणी, काफ़ी कुझु बचाए सघनि थियूं। मर्द

चशिकेदार चीजूं ऐं पान सिगरेट वगैरह छुडे, पैसो बचाए सघनि था ऐं शादीअ, गमीअ जे मौकनि ते हजारें रुपयनि जे खर्च मां कुझु पैसा टारे सघनि था।

इहा बचत आहे त नंढी, पर इन मां राहत वडी मिले थी। अजु काल्ह सियाणा माण्हू ऐं सदोरा बार सरकारी बैंकुनि ऐं पोस्ट आफ़ीसुनि में बचत जमा कराए, खूब लाभ वठी रहिया आहिनि।

(इंद्र भोजवाणी)



## 2.2 अचो त समुझूं

‘सवडि आहर पेर डिघेरणु’ इहो पहाको त तव्हां ज़रूरु बुधो हूंदो। इन जो मतलब आहे- जेतिरी सवडि जी डेघि हुजे, ओतिरा ई पेर डिघा कजनि। बियनि लफ़ज़नि में जेतिरी आमदनी हुजे, उन खां घटि खर्चु कजे। जेकडहिं आमदनीअ खां वधीक खर्चु कबो त अगिते हली केतिरियुनि ई मुसीबतुनि जो मुकाबिलो करिणो पवंदो। इन्हीअ करे इहो ज़रूरी आहे त पंहिंजी कमाईअ जो कुझु हिसो बचाए रखणु घुरिजे।



हिन सबक मां तव्हां घणो कुझु सिखिया हूंद। पैसनि जी बचत मां केतिरा ई फ़ाइदा आहिनि। जेकडहिं असां जेका कमाई कई, उहा सज़ी खर्चु कंदा रहंदासीं त डुखिए वक्त में असां खे केतिरियूं ई तकलीफूं भोगिणियूं पवंदियूं। वक्तु पुछी न ईदो आहे। औखे वक्त में बियनि जे अगियां हथु फहिलाइणु या कर्ज वठण खां पाण खे बचाए सघूं था। बचत कंदे कंदे असां इहो बि सिखूं था त पाण ते ज़ाब्तो कीअं कजे ऐं हर कमु कारि कहिडी रिथा सां कजे।



## सबक़ बाबत सुवाल 2.1

1. ‘सिंधीअ में हिक्ु पहाको आहे’ इहो जुमिलो आहे :

(अ) हाकारी

(ब) नाकारी

(स) सुवाली



## 2. खाल भरियो :

- (i) फुडीअ फुडीअ .....
- (अ) समुंडु (ब) नदी (स) तलाउ
- (ii) असां बचत जमा नथा करे सघूं .....
- (अ) बैंकुनि में (ब) पोस्ट ऑफ़ीस में (स) खूह में



### मशिगूलियूं 2.1

- (1) बैंक में अकाऊंट (खातो) कीअं खोलाइजे? इन बाबत बैंक में वजी डिसो ऐं पैसनि जमा कराइण जो तरीको लिखो।
- (2) बियुनि कहिड़ियुनि कहिड़ियुनि शयुनि जी बचत करे सघिजे थी, उन्हनि जी फहिरिस्त ठाहियो। मिसाल पाणीअ जी बचत।



### तव्हीं छा सिखिया

- डुखिए वक्त लाइ बचायल पैसा तमाम काराइता हूंदा आहिनि।
- गैर जरूरी शयुनि ते खर्चु न करणु घुरिजे।
- कमाईअ खां वधीक खर्चु न करणु घुरिजे।
- हर कमु पूरी रिथा सां करणु घुरिजे।





## वधीक ज्ञाण

सिंधी शाहूकारु ब्रोली आहे। जुदा जुदा मौकनि लाइ केतिरा ई पहाका, चवणियूं वगैरह सिंधी ब्रोलीअ जी शान आहिनि। सबक़ में तव्हां कुझु पहाका ऐं चवणियूं सिखिया। अचो त 'बचत' सां लाग़ापो रखंदड़ ब्रिया पहाका ऐं चवणियूं सिखूं :

- (i) आमदनी अठनी, खर्चा रुपया।
- (ii) उहो की कजे, जो औखीअ वेल कमु अचे।
- (iii) कर्जु, वडो मर्जु।
- (iv) ब्रिए जो बंगलो डि़सी पंहिंजी भूंगी न डाहिजे।
- (v) आहे त ईद, न त रोज़ो।
- (vi) नाणे बिना नरु वेग़ाणो।
- (vii) थोरो डि़सी अरहो न थिजे, घणो डि़सी सरहो न थिजे।



## सबक़ जे आखिर जा सुवाल

### 1. ख़ाल भरियो :

- (i) उहो की कजे, जो ..... वसंदे कमु अचे।
- (ii) इंसानु कडहिं भरीअ में त कडहिं ..... में।
- (iii) फुडीअ फुडीअ .....
- (iv) थोरी बचत, घणो .....

### 2. हिक लफ़ज़ में जवाब डि़यो :

- (i) माखीअ जी मखि छा गडु करे रखंदी आहे?
- (ii) बचत जो नेमु कहिडे ज़माने खां आहे?

(iii) नंढिडा ब्रार कांहिं में पैसा जमा कराईदा आहिनि?

(iv) कहिडो गुणु डुखिए वक्त में कम ईदो आहे?

3. अण ठहिकंदड लफ़ज़ मथां गोलो पायो :

मिसालु : 4 11 (अ) 32

(i) पैसा रकम रुपया कागज़

(ii) उभु आसमानु ज़मीन आकास

(iii) गर्मी बरसात मींहुं चौमासो

(iv) दुखु खुशी ग़मी पीड़ा

(v) नओं पुराणो क़दीमु प्राचीन

4. निस्बती लफ़ज़नि जा जोड़ा मिलायो :

(i) बैंक	(अ) पैसा
(ii) खर्च	(ब) ईमानदारी
(iii) बीमारी	(स) खातो
(iv) गुणु	(द) डाक्टर

5. ब्रेकेट मां मुनासिब लफ़ज़ ग़ोलहे ख़ाल भरियो :

(कमाईअ, नेम, सींगार, किफ़ायत)


(i) मॉल में तरह तरह जे ..... जूं शयूं रखियल हूंदियूं आहिनि।

(ii) राजेश हमेशह ..... सां सवेल जागंदो आहे।

(iii) असां खे पाणी ..... सां कमु आणणु घुरिजे।

(iv) सुनीता पंहिंजी ..... मां कुझु पैसा बचाईदी आहे।

6. हेठि डिनल खाको पूरो करियो :



7. ब्रेकेट मां सही जवाब गाल्हियो :

- (i) अददु जमउ : पहाको -   
(पहाको, पहाका, पहाकी)
- (ii) माना : वेल -   
(वक्तु, जमानो, कैलेंडर)
- (iii) ज़िदु : खर्चु -   
(पैसो, बचत, खरीदारी)
- (iv) जुमिले जो किस्मु : बरसात वसंदी छा?   
(हाकारी, नाकारी, सुवाली)
- (v) अदद वाहिदु : धंधा -   
(वापारु, कमुकारि, धंधो)
- (vi) सागी माना वारो लफ़्जु : राहत -   
(तकलीफ़, खुशी, फ़रहत)
- (vii) हम आवाज़ी लफ़्जु : वक्तु -   
(घड़ियालु, वाच, सख़्तु)

(viii) जिन्स मोनिस : मर्दु -

(जाल, माण्हू, बारु)

(ix) लागपो रखंदडु लफ़जु : माखी -

(कौडी, तिखी, मिठी)

(x) फ़इल जो असुली रूपु : रखिजे -

(हेठि, रखणु, खणिजे)

8. ब्रेकेट मां मुनासिब जवाब गोलिहयो :

(मददगारु, कारोबारी, धंधोडी, चशिकेदार, खर्चाऊ)

(i) खर्चु कंदडु

(ii) मदद कंदडु

(iii) चशिको डींदडु

(iv) धंधो कंदडु

(v) कारोबारु कंदडु



**सबक़ बाबत सुवालनि जा जवाब**

1. (अ)

2. (i) (स)

(ii) (स)





## नवां लफ़्ज़

- कमाई = आमदनी
- औखे = डुखिए
- पीड़ा = तकलीफ़
- ग़मी = दुख जी हालत
- स्वाहा करणु = खपाए छडणु
- क़दीमु = झूनो
- टारणु = पासीरो करणु
- छुड़वागु = बेलगाम
- घारणु = गुज़ारणु
- चशिकेदार = सवादी